

درود و سلام اور عظمت مصطفیٰ ﷺ

گوشہ درود کے افتتاح کے موقع پر

شیخ الاسلام ڈاکٹر محمد طاہر القادری کا خطاب

ترتیب و تدوین: محمد حسین آزاد الازہری

بِسْمِ اللّٰهِ الرَّحْمٰنِ الرَّحِیْمِ

اِنَّ اللّٰهَ وَمَلَائِكَتَهُ يُصَلُّوْنَ عَلٰی النَّبِیِّ یٰۤاَیُّهَا الَّذِیْنَ اٰمَنُوْا صَلُّوْا عَلَیْهِ وَسَلِّمُوْا تَسْلِیْمًا ۝ الاحزاب، ۵۶:۳۳)

”بیشک اللہ اور اس کے (سب) فرشتے نبی (مکرم ﷺ) پر درود بھیجتے رہتے ہیں، اے ایمان والو! تم

(بھی) اُن پر درود بھیجا کرو اور خوب سلام بھیجا کرو“

اللہ تبارک و تعالیٰ کے خصوصی فضل و کرم اور اس کی توفیق و عنایتِ خاص سے آج کا یہ روحانی اجتماع

ہم سب کے لئے باعثِ سعادت و برکت ہے۔ آج گوشہ درود کے باضابطہ افتتاح کے موقع پر اس اجتماع کا

انعقاد کیا گیا ہے، اس یادگار، باوقار اور تاریخی موقع پر میری آج کی گفتگو کا موضوع ”درود و سلام“ ہے۔

درود و سلام اور عظمت مصطفیٰ ﷺ

مذکورہ آیت مبارکہ کی تفسیر میں قاضی عیاضؒ نے شفا شریف میں لکھا ہے کہ اللہ تعالیٰ اور اس کے تمام

فرشتے حضور نبی اکرم ﷺ پر درود بھیجتے ہیں اس کے بعد مومنوں کو حکم ہوتا ہے کہ اے ایمان والو! تم بھی حضور علیہ

الصلوة والسلام پر درود و سلام بھیجو۔ وہ بیان کرتے ہیں کہ یہ آیت مبارکہ جو بطور خاص حضور نبی اکرم ﷺ کی عظمت

و شان، علو مرتبت اور مقام رفیع کے اظہار کے لئے نازل کی گئی ہے اس میں اللہ سبحانہ و تعالیٰ نے پہلے خبر دی ہے کہ

اِنَّ اللّٰهَ وَمَلَائِكَتَهُ يُصَلُّوْنَ عَلٰی النَّبِیِّ ۝

”بیشک اللہ تعالیٰ اور اس کے (سب) فرشتے نبی (مکرم ﷺ) پر درود بھیجتے رہتے ہیں۔“

اس خبر میں اللہ رب العزت نے پہلے اپنا اور ملائکہ کا عمل بیان فرما کر ہمیں حکم دیا ہے کہ

یٰۤاَیُّهَا الَّذِیْنَ اٰمَنُوْا صَلُّوْا عَلَیْهِ وَسَلِّمُوْا تَسْلِیْمًا ۝

”اے ایمان والو! تم (بھی) اُن پر درود بھیجا کرو اور خوب سلام بھیجا کرو“

اللہ تبارک و تعالیٰ نے قرآن مجید میں الحمد سے والناس تک اس مقام کے سوا کسی جگہ پر بھی ایسا حکم نہیں دیا کہ حکم دینے سے پہلے وہ خبر دے کہ میں خود یہ کام کرتا ہوں اے مومنو! تم بھی یہ عمل کیا کرو، اس سے یہ حقیقت واضح طور پر سامنے آتی ہے کہ

۱۔ حضور اقدس ﷺ کی عظمت و خصوصیت آپ ﷺ کا نصیب ہے جس کی کوئی اور مثال نہ پورے قرآن پاک میں ہے اور نہ ہی تمام انبیاء علیہم السلام میں سے کسی نبی اور رسول کے بارے میں اس طرح کی کوئی آیت نازل ہوئی۔

۲۔ سیدنا آدم ﷺ کی عظمت کے اظہار کے لئے جو عمل منتخب کیا اس میں اللہ تبارک و تعالیٰ خود شریک نہ ہوا بلکہ یہ عمل فرشتوں سے کروایا مگر جب اپنے پیارے محبوب ﷺ کی عظمت و شان بیان کرنے کا وقت آیا تو دنیا والوں کو واضح طور پر مطلع کر دیا کہ سنو! میرے محبوب کی شان ملاء اعلیٰ میں کیا ہے۔ وہاں پر ایک ہی ذکر ہوتا ہے جو اللہ بھی کرتا ہے اور اس کے فرشتے بھی۔

یہ بات بڑی اہمیت کی حامل ہے کہ اللہ تعالیٰ خود تو اپنا ذکر نہیں کرتا اور نہ اپنی تسبیح بیان کرتا ہے بلکہ وہ صرف ایک ہی ذکر کرتا ہے جس کے متعلق قرآن حکیم میں کئی مقامات پر واضح طور پر فرمایا گیا ہے کہ اللہ تعالیٰ ہر لحظہ اپنے محبوب ﷺ کا ذکر بلند کرتا ہے۔ ایک مقام پر فرمایا:

وَرَفَعْنَا لَكَ ذِكْرَكَ ط (الم نشرح، ۹۴: ۴)

”اور ہم نے آپ کی خاطر آپ کا ذکر (اپنے ذکر کے ساتھ ملا کر دنیا و آخرت ہر جگہ) بلند فرما دیا۔“

اور دوسرے مقام پر فرمایا:

إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ ط (الاحزاب، ۳۳: ۵۶)

”بیشک اللہ اور اس کے (سب) فرشتے نبی (کرم ﷺ) پر درود بھیجتے رہتے ہیں“

امام بخاری نے حضرت ابو العالیہ تابعیؒ سے روایت کیا ہے کہ حضور نبی اکرم ﷺ پر اللہ تعالیٰ کی طرف سے درود بھیجنے کا مطلب یہ ہے کہ صَلَوَةُ اللَّهِ تَسَاءُ هُ عَلَيْهِ عِنْدَ الْمَلَائِكَةِ ”اللہ تعالیٰ ملائکہ کے اجتماع میں اپنی شان کے لائق اپنے محبوب ﷺ کی شان بیان کرتا ہے۔“ کیونکہ حضور نبی اکرم ﷺ کی شان وہی جانے جس نے آپ ﷺ کو شان سے نوازا ہے۔ یہی وجہ ہے کہ اللہ تعالیٰ کو اپنی شان کے مطابق علم تھا کہ میں نے اپنے محبوب ﷺ کی تعریف کرتے رہنا ہے لہذا پہلے ہی یہ نام رکھ دیا ”محمد (ﷺ)“ یعنی وہ ذات جس کی بار بار او

دسمبر 2007ء

بے حد و حساب تعریف کی جائے۔

مذکورہ حدیث میں ثَنَاءُہِ عِنْدَ الْمَلَائِكَةِ (ملائکہ کے سامنے شان بیان کرنا) سے معلوم ہوا کہ ملائکہ کے بے حد و حساب اجتماع میں اللہ پاک ان کے سامنے اپنی شان کے لائق اپنے محبوب ﷺ کی عظمت و شان بیان کرتا ہے گویا سارا عرش، مالائے اعلیٰ اور پوری کائنات گوشہ درود ہے جس میں اللہ تعالیٰ فرشتوں کو بلا کر ارشاد فرماتا ہے کہ آؤ میرے ساتھ شریک ہو جاؤ۔

درود میں غلامانِ مصطفیٰ ﷺ کا حصہ

ایک اور مقام پر حضور ﷺ کی امت کے غلاموں پر درود بھیجنے کا ذکر آیا ہے۔ جب یہ آیت کریمہ اتری:
إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ ط (حوالہ مذکورہ) تو صحابہ کرام نے آپس میں گفتگو کرتے ہوئے کہا کہ اللہ تعالیٰ جو بھی نعمت آقا ﷺ کو عطا کرتا ہے اس میں سے ہمارے پیکر جو دوسرا آقا ﷺ ازراہ لطف و کرم امت کے لئے حصہ ضرور عطا کرتے ہیں، یہ آیت مبارکہ جس میں اللہ اور اس کے فرشتے حضور ﷺ پر درود بھیجتے ہیں۔ اتنی بڑی عظیم نعمت و فضیلت ہے جس میں سے ہمیں بھی کچھ نہ کچھ ضرور عطا ہوگا چنانچہ سیدنا ابو بکر صدیق ؓ نے اس سلسلے میں بارگاہِ محبوب ﷺ میں عرض کیا: یا رسول اللہ ﷺ! کیا اس کرم اور خاص نعمت سے ہمیں بھی حصہ عطا ہوگا؟ اس پر اللہ تبارک و تعالیٰ کی طرف سے حضرت جبرائیل ؑ نے حاضر خدمت ہو کر آقا ﷺ کو خوشخبری دیتے ہوئے محبت بھرا پیغام پہنچایا:

هُوَ الَّذِي يُصَلِّيْ عَلَيْكُمْ وَمَلَائِكَتُهُ لِيُخْرِجَكُمْ مِنَ الظُّلُمَاتِ إِلَى النُّورِ ط وَكَانَ بِالْمُؤْمِنِينَ رَحِيمًا ۝ (الاحزاب، ۳۳: ۴۳)

”وہی ہے جو تم پر درود بھیجتا ہے اور اس کے فرشتے بھی، تاکہ تمہیں اندھیروں سے نکال کر نور کی طرف لے جائے اور وہ مومنوں پر بڑی مہربانی فرمانے والا ہے۔“

اس آیت مبارکہ سے یہ بات بھی سامنے آتی ہے کہ جہاں درود پڑھا جائے وہاں نور پیدا ہوتا ہے، پس جہاں نور پیدا ہوتا ہے وہاں اندھیرا ختم ہو جاتا ہے لہذا درود و سلام پڑھنے والے اہل نور ہوتے ہیں اور درود نہ پڑھنے والے اہل ظلمت ہوتے ہیں چنانچہ مذکورہ آیت میں امتیوں کے لئے بھی خوشخبری ہے۔ اول الذکر آیت مبارکہ اور اس آیت مبارکہ کے اسلوب بیان میں ایک واضح فرق ہے۔ اس آیت میں جو فعل ہے اس میں صیغہ واحد استعمال ہوا ہے۔ اللہ تعالیٰ نے بُصَلِّيْ کے فعل کو اپنے ساتھ خاص کر لیا ہے۔ واؤ عطف لگا کر فرشتوں کا الگ ذکر کیا ہے یعنی

جب مومنوں پر درود بھیجنے کا ذکر کیا تو فرمایا: (يُصَلِّيْ عَلَيْكُمْ وَمَلَائِكَةُ) میں الگ بھیجتا ہوں اور فرشتے الگ بھیجتے ہیں جبکہ اپنے محبوب ﷺ پر بھیجے جانے والے درود میں فرشتوں کو فرمایا آؤ مل کر ان پر درود بھیجتے ہیں۔
 معلوم ہوا کہ حضور ﷺ پر انفرادی اور اجتماعی طور پر بھی درود و سلام پڑھنا اللہ تعالیٰ اور فرشتوں کی سنت ہے۔

فرشتوں کو درود میں ساتھ ملانے کا سبب

اب سوال پیدا ہوتا ہے کہ جب اللہ تعالیٰ خود حضور ﷺ پر درود بھیجتا ہے تو اس کی کیا ضرورت ہے کہ فرشتوں کو بھی ساتھ ملائے کیا اس کا اپنا درود بھیجنا کافی نہیں ہے؟

اس سوال کا جواب امام رازیؒ ”تفسیر کبیر“ میں تحریر کرتے ہیں کہ جن پر باری تعالیٰ ہر وقت درود بھیجتا رہتا ہے انہیں کسی اور کی کیا محتاجی ہے وہ فرشتوں کو اس لئے ساتھ ملاتا ہے تاکہ فرشتوں کو بھی ایسا کرنے سے شرف و عزت ملے جب اللہ تعالیٰ حضور ﷺ پر درود بھیجتا ہے تو آقا ﷺ کو عزت ملتی ہے مگر جب فرشتے اور مخلوقات آپ ﷺ پر درود و سلام بھیجتے ہیں تو اس سے درود بھیجنے والوں کو عزت ملتی ہے۔ ان کی اپنی شان بلند ہوتی ہے۔ حدیث مبارکہ میں آقا ﷺ نے فرمایا ”جو مجھ پر ایک بار درود بھیجتا ہے اللہ تعالیٰ اس کے دس درجے بلند کرتا ہے اس کے اپنے دس گناہ معاف ہوتے ہیں اسے دس نیکیاں ملتی ہیں۔“ یعنی اس کی اپنی بخشش ہوتی ہے، اس کے لئے جنت کا راستہ ہموار ہوتا ہے اور وہ حضور علیہ الصلوٰۃ والسلام کی شفاعت کا حقدار ٹھہرتا ہے۔

دوسری حدیث میں آقا علیہ الصلوٰۃ والسلام نے فرمایا: ”جو مجھ پر جتنی کثرت سے درود پڑھتا ہے قیامت کے دن اس کو اتنی ہی میری قربت نصیب ہوگی۔“ آپ ﷺ کا کوئی ایسا فرمان نہیں ملتا کہ تمہارے درود و سلام سے میری عزت و تکریم بلند ہوتی ہے۔ حضور ﷺ کو فائدہ صرف اللہ تعالیٰ کے درود کا ہوتا ہے۔ اللہ تعالیٰ کا درود حضور نبی اکرم ﷺ کو ہر ایک سے بے نیاز کر دیتا ہے۔ اسی طرح مومنوں کو حکم دیا گیا کہ

يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا (الاحزاب، ۵۶:۳۳)

”اے ایمان والو! تم (بھی) ان پر درود بھیجا کرو اور خوب سلام بھیجا کرو“

امام فخر الدین رازیؒ نے فرمایا ہے کہ مومنوں کو اللہ تعالیٰ نے اس لئے آقا ﷺ پر درود بھیجنے میں شامل کیا تاکہ مومن بھی شفقت و رحمت کے مستحق ٹھہریں۔

درود شریف قطعی القبول عمل

یاد رکھیں! کوئی عمل اور عبادت ایسی نہیں جس کا قبول ہونا حتمی اور قطعی ہو جیسے نماز، روزہ، حج، زکوٰۃ، صدقہ، خیرات، جہاد و دیگر اعمال صالحہ اور ہر عبادت نطفی القبول ہے چاہے مولا قبول کرے چاہے نہ کرے مگر درود

دسمبر 2007ء

و سلام ایسا عمل ہے جو قطعی القبول ہے ادھر درود پڑھنے والے نے درود پڑھا اور ادھر اسی لمحے اسے شرف قبولیت بخشا جاتا ہے۔ بڑے سے بڑے فاسق و فاجر اور بڑے سے بڑے گناہ گار کا نیک عمل رد کر دیا جاتا ہے مگر درود و سلام ہرگز رد نہیں ہوتا کیونکہ اس کا عامل اس کی اپنی ذات نہیں بلکہ خدا کی ذات ہوتی ہے اسی لئے یہ قطعی القبول ہے جیسے نماز پڑھنا اس کا حکم ہے اس کا قائم کرنا ہم پر فرض ہے اس لئے ہم کہتے ہیں:

إِيَّاكَ نَعْبُدُ وَإِيَّاكَ نَسْتَعِينُ ۝ (الفاتحہ، ۴:۱)

”(اے اللہ!) ہم تیری ہی عبادت کرتے ہیں اور ہم تجھ ہی سے مدد چاہتے ہیں“

مگر درود شریف پڑھنے کے متعلق ارشاد فرمایا گیا۔

يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا (حوالہ مذکورہ)

”ایمان والو! تم (بھی) ان پر درود بھیجا کرو اور خوب سلام بھیجا کرو۔“

ایک ایمان افروز نکتہ

مذکورہ ارشاد ربانی کے تحت ہمارے لئے درود پڑھنا فرض قرار دیا گیا۔ اب چاہیے تھا کہ ہم جواب میں یوں کہتے: اِنَّا نُصَلِّيْ عَلَیْكَ يَا رَسُوْلَ اللّٰهِ (یا رسول اللہ ﷺ بے شک ہم آپ پر درود بھیجتے ہیں) یا یوں کہتے نَحْنُ نُصَلِّيْ عَلَیْكَ يَا رَسُوْلَ اللّٰهِ (یا رسول اللہ ﷺ ہم آپ پر درود بھیجتے ہیں) مگر اس کی بجائے ہمیں درود پڑھنے کا طریقہ یوں سکھایا گیا کہ

اللَّهُمَّ صَلِّ عَلَى مُحَمَّدٍ ”اے اللہ تو محمد (ﷺ) پر درود بھیج۔“ حالانکہ اس نے ہمیں حکم دیا تھا کہ اے ایمان والو! صَلُّوا عَلَيْهِ تَمَّ بِيَّحْوٍ۔ بجائے اس کے کہ ہم کہتے کہ ہم درود بھیجتے ہیں، ہم نے پلٹ کر اللہ تعالیٰ ہی سے عرض کیا مولا تو ہی بھیج۔ اس میں حکمت یہ ہے کہ اللہ تعالیٰ فرماتا ہے کہ بندے تو جتنا بھی نیک اور صالح ہو جائے پھر بھی عیب، نقص اور کمزوری سے پاک نہیں ہو سکتا جبکہ میرا محبوب طاہر و مطہر ہے لہذا میری بارگاہ میں درخواست کرو کہ اے اللہ! ہم اس قابل نہیں ہیں لہذا تو ہی اپنے محبوب ﷺ پر اپنی شان کے لائق ہماری طرف سے درود بھیج دے۔ اللہ تعالیٰ فرماتا ہے کہ میں اپنے درود کو تو اپنے محبوب ﷺ پر اپنی شان کے مطابق بھیجتا ہی ہوں تمہارے حصے کا بھی میں ہی بھیجوں گا کیونکہ میرے سوا میرے مصطفیٰ ﷺ پر درود نہ کوئی بھیج سکتا ہے اور نہ ہی بھیجنے کا حق ادا کر سکتا ہے۔ میں اپنا بھی بھیجوں گا اور تمہارا بھی اور جو مجھے یہ درخواست کرے گا اس کے نامہ اعمال میں بھی درود لکھا جائے گا۔ یہ اس لئے کہ ہمیں مقام مصطفیٰ ﷺ کا نہ ادراک ہے اور نہ ہی معرفت، بقول شاعر

اگر خاموش رہوں میں تو تو ہی ہے سب کچھ جو کچھ کہا تو تیرا حسن ہو گیا محدود

شانِ محبوبیت

اس میں ایک اور نکتہ یہ بھی کارفرما ہے کہ مذکورہ پوری آیتِ مبارکہ میں اللہ تعالیٰ نے حضور نبی اکرم ﷺ کی بات کی ہے مگر آپ ﷺ کا نام نہیں لیا۔ دیگر انبیاء کی جب بھی بات کی ہے ان کا نام لے کر بلایا ہے۔ فرمایا:

يٰۤاٰدَمُ اسْكُنْ اَنْتَ وَزَوْجُكَ الْجَنَّةَ (البقرة، ۲: ۳۵) ”اے آدم تم اور تمہاری بیوی اس جنت میں رہائش رکھو“ اسی طرح حضرت نوح علیہ السلام کو مخاطب کر کے فرمایا:

يٰۤاِسْحٰقُ اهْبِطْ بِسَلٰمٍ مِّنَّا (هود، ۱۱: ۲۸) ”اے نوح! ہماری طرف سے سلامتی کے ساتھ (کشتی سے) اتر جاؤ“ حضرت ابراہیم علیہ السلام کا نام لیا تو فرمایا:

وَنَادَيْنٰهُ اَنْ يُّاٰبِرٰهِيْمَ ۝ قَدْ صَدَّقْتَ الرُّءُۙيَا (الطفت، ۳۷: ۱۰۴-۱۰۵)

”اور ہم نے اسے ندا دی کہ اے ابراہیم! واقعی تم نے اپنا خواب (کیا خوب) سچا کر دکھایا۔“ حضرت داؤد علیہ السلام کو پکارا تو فرمایا:

يٰۤاِدٰوُدُ اِنَّا جَعَلْنٰكَ خَلِيْفَةً فِى الْاَرْضِ (ص، ۳۸: ۲۶)

”اے داؤد! بے شک ہم نے آپ کو زمین میں (اپنا) نائب بنایا“

حضرت عیسیٰ علیہ السلام سے خطاب کیا تو فرمایا:

يٰۤعِيسٰى اِنِّى مُتَوَفِّيْكَ وَرَافِعُكَ اِلٰى (ال عمران، ۳: ۵۵)

”اے عیسیٰ! بیشک میں تمہیں پوری عمر تک پہنچانے والا ہوں“

حضرت زکریا علیہ السلام کو بلایا تو فرمایا:

يٰۤزَكَرِيَّا اِنَّا نَبِّشُرُكَ (مریم، ۱۹: ۷) ”اے زکریا! بے شک ہم تمہیں خوشخبری سناتے ہیں“

اسی طرح جب حضرت یحییٰ علیہ السلام کو پکارا تو فرمایا:

يٰۤيٰحٰى اٰخِذِ الْكِتٰبَ بِقُوَّةٍ (مریم، ۱۹: ۱۲)

”اے یحییٰ! (ہماری) کتاب (تورات) کو مضبوطی سے تھامے رکھو“

مذکورہ بالا چند مثالوں سے معلوم ہوا کہ اللہ تبارک و تعالیٰ نے دیگر پیغمبروں کو جب بھی بلایا تو براہِ راست نام لے کر بلایا مگر پورا قرآن الحمد سے والناس تک گواہ ہے کہ جب اپنے پیارے حبیب ﷺ کی باری آئی تو اللہ تعالیٰ نے کہیں بھی آپ کو نام لے کر نہیں بلایا۔

۱۔ اِنَّ اَوْلٰى النَّاسِ بِاِبْرٰهِيْمَ لِلَّذِيْنَ اتَّبَعُوْهُ وَهٰذَا النَّبِيُّ وَالَّذِيْنَ اٰمَنُوْا ط وَاللّٰهُ وَلِيُّ الْمُؤْمِنِيْنَ ۝ (آل

عمران، ۳: ۶۸)

”پیشک سب لوگوں سے بڑھ کر ابراہیم (علیہ السلام) کے قریب (اور حقدار) تو وہی لوگ ہیں جنہوں نے ان (کے دین) کی پیروی کی ہے اور (وہ) یہی نبی (ﷺ) اور (ان پر) ایمان لانے والے ہیں، اور اللہ ایمان والوں کا مددگار ہے۔“
یہاں ایک ہی آیت میں ایک نبی نے جو جد الانبیاء ہیں کا نام لے کر پکارا ہے مگر نبی آخر الزماں حضرت محمد مصطفیٰ ﷺ کو نام لے کر نہیں پکارا بلکہ کہیں فرمایا:

۲۔ يَاٰ اَيُّهَا النَّبِيُّ اِنَّا اَرْسَلْنَاكَ شَاهِدًا (احزاب، ۳۳: ۴۵)

”اے نبی (مکرم!) پیشک ہم نے آپ کو (حق اور خلق کا) مشاہدہ کرنے والا اور (حسنِ آخرت کی) خوشخبری دینے والا بنا کر بھیجا ہے۔“

۳۔ يَاٰ اَيُّهَا الرَّسُوْلُ بَلِّغْ مَا اَنْزَلَ اِلَيْكَ مِنْ رَّبِّكَ ط (المائدہ، ۵: ۶۷)

”اے (برگزیدہ) رسول! جو کچھ آپ کی طرف آپ کے رب کی جانب سے نازل کیا گیا ہے (وہ سارا لوگوں کو) پہنچا دیجئے“

۴۔ يَاٰ اَيُّهَا الْمُزَّمِّلُ (المزمل، ۷۳: ۱) ”اے کملی کی جھرمٹ والے (حبیب!)“

۵۔ يَاٰ اَيُّهَا الْمُدَّثِّرُ (المدثر، ۷۴: ۱) ”اے چادر اوڑھنے والے (حبیب!)“

پھر کہیں یسین اور کہیں طہ کہہ کر پکارا۔ ہر جگہ اور ہر دفعہ نئے القاب استعمال کئے اور پیار بھرے ناموں سے پکارا۔ مگر ذاتی نام سے نہیں بلایا، جس سے معلوم ہوا کہ اللہ رب العزت نے ہمیں اپنے پیارے نبی ﷺ کی تعظیم و تکریم اور ادب و احترام کی تعلیم دی ہے لہذا ہمیں چاہیے کہ ہم جب بھی آپ ﷺ کا نام لیں تو بڑی محبت و عقیدت اور ادب و احترام سے لیا کریں۔ نام سے پہلے سیدنا و مولانا ملا کر پڑھیں اس طرح نام کی برکت بھی ملے گی اور نام الاپنے کی برکت بھی نصیب ہوگی۔

ایک نہایت ہی اہم بات جو اس آیت مبارکہ سے سامنے آتی ہے وہ یہ ہے کہ کم و بیش ایک لاکھ چوبیس ہزار انبیاء علیہم السلام مبعوث فرمائے گئے مگر کسی بھی نبی کی امت کو اپنے نبی کے لئے درود بھیجنے کا حکم نہیں دیا گیا۔ یہ پہلا حکم ہے جو امت محمدیہ کو اپنے پیارے نبی ﷺ پر درود بھیجنے کے لئے دیا گیا ہے۔ اللہ تعالیٰ آپ ﷺ کی رفعت و بلندی درجات کے لئے خود بھی ہمہ وقت درود بھیجتا رہتا ہے اور آپ ﷺ کے امتیوں کو بھی ایسا کرنے کا حکم فرمایا۔ (جاری ہے)

دسمبر 2007ء